

प्रादेशिक समाचार  
आकाशवाणी, भोपाल

मुख्य समाचार :-

- प्रधानमंत्री ने टोक्यो में 15वें वार्षिक शिखर सम्मेलन में लिया हिस्सा, कहा जापान के साथ अगले दशक की कार्य योजना तैयार।
- राष्ट्रीय खेल दिवस के अवसर पर प्रदेश में कई कार्यक्रमों का आयोजन, मुख्यमंत्री ने फिट इंडिया अभियान की दिलाई शपथ।
- मुख्यमंत्री आज ग्यवालियर रीजनल टूरिज्म कॉन्क्लेव में लेंगे हिस्सा।
- शिक्षक दिवस पर प्रदेश के 14 शिक्षको का होगा सम्मान।

प्रधानमंत्री-जापान

प्रधानमंत्री नरेन्द्र मोदी और जापान के प्रधानमंत्री शिगेरू इशिबा ने दोनों देशों के बीच रणनीतिक, आर्थिक और प्रौद्योगिकी सहयोग बढ़ाने की एक दशक की व्यापक कार्य योजना तय कर ली है। दोनों नेताओं ने कल टोक्यो में शिखर वार्ता के बाद यह घोषणा की। सोशल मीडिया पोस्ट में प्रधानमंत्री मोदी ने कहा- 15वें भारत-जापान वार्षिक शिखर सम्मेलन के दौरान उन्होंने और प्रधानमंत्री इशिबा ने द्विपक्षीय संबंधों के सभी पहलुओं की समीक्षा की तथा विशेष रणनीतिक और वैश्विक भागीदारी मजबूत करने पर सहमति व्यक्त की। शिखर वार्ता के बाद संयुक्त संवाददाता सम्मेलन में प्रधानमंत्री मोदी ने कहा कि अगले दशक की कार्य योजना में निवेश, नवाचार, पर्यावरण, प्रौद्योगिकी, स्वास्थ्य, लोगों के बीच संपर्क और अत्यधुनिक भागीदारी के क्षेत्रों पर विशेष रूप से ध्यान दिया जाएगा।

राष्ट्रीय खेल दिवस मुख्यमंत्री

मुख्यमंत्री डॉ. मोहन यादव ने कहा कि प्रधानमंत्री नरेन्द्र मोदी के मार्गदर्शन में देश में खेल गतिविधियां तेजी से बढ़ रही हैं। मध्यप्रदेश और अन्य राज्यों के खिलाड़ी ओलंपिक और एशियाड में उत्कृष्ट प्रदर्शन कर रहे हैं। मुख्यमंत्री डॉ. यादव कल राष्ट्रीय खेल दिवस पर फिट इंडिया अभियान के अंतर्गत भोपाल के मेजर ध्यानचंद हॉकी स्टेडियम में आयोजित कार्यक्रम को नई दिल्ली से वर्चुअली संबोधित कर रहे थे। मुख्यमंत्री ने इस अवसर पर सभी खिलाड़ियों और नागरिकों को 'फिट इंडिया अभियान' की शपथ भी दिलाई।

राष्ट्रीय खेल दिवस प्रदेश

राष्ट्रीय खेल दिवस के अवसर पर प्रदेश के हर विकासखंड में विभिन्न प्रकार की खेल गतिविधियां आयोजित की जा रही हैं। भोपाल में मध्यप्रदेश हॉकी अकादमी और पश्चिमी रेलवे के बीच हॉकी का एक मैत्री मैच आयोजित किया गया। ग्वालियर के कम्पू में जिला खेल परिसर में कार्यक्रम आयोजित किया गया। उद्यानिकी, खाद्य प्रसंस्करण एवं सामाजिक न्याय व दिव्यांगजन कल्याण मंत्री नारायण सिंह कुशवाह और ऊर्जा मंत्री प्रद्युम्न सिंह तोमर ने इसमें हिस्सा लिया। मंडला के इंडोर स्टेडियम में आयोजित कार्यक्रम में लोक स्वास्थ्य यांत्रिकी मंत्री संपतिया उइके शामिल हुई। खंडवा में तीन दिवसीय खेल आयोजनों की कल से शुरुआत की गई है। पहले दिन जिला मुख्यालय पर कबड्डी, चेयर रेस और फुटबॉल प्रतियोगिताएं आयोजित हुईं। छिंदवाड़ा के पांडुर्ना में भी तीन दिवसीय खेल स्पर्धा का आयोजन किया जा रहा है। धार के खेल प्राधिकरण साईं सेंटर में केंद्रीय राज्य मंत्री महिला एवं बाल विकास विभाग सावित्री ठाकुर ने कार्यक्रमों की शुरुआत करते हुए कहा कि खेल से कई चीजे जुड़ी हुई है इससे हम मानसिक रूप से और शारीरिक रूप से भी तंदुरुस्त रहते हैं।

### अमित शाह - मुंबई दौरा

गृह मंत्री अमित शाह गणेशोत्सव समारोह में शामिल होने के लिए दो दिवसीय दौरे पर मुंबई में हैं। वह आज मुंबई के प्रसिद्ध गणेश मंडलों में से एक, लालबाग चा राजा के दर्शन करेंगे। श्री शाह मुंबई के बांद्रा और अंधेरी इलाके में स्थित कुछ अन्य गणेश मंडलों का भी दौरा करेंगे।

### वैष्णव-अधिग्रहण क्षेत्र

रेल मंत्री अश्विनी वैष्णव ने त्योहारों के दौरान बेहतर भीड़ प्रबंधन के लिए जल्द से जल्द नई दिल्ली रेलवे स्टेशन के अधिकार क्षेत्र को पूरा करने के निर्देश अधिकारियों को दिए हैं। श्री वैष्णव ने कल नई दिल्ली रेलवे स्टेशन का दौरा किया और स्टेशन परिसरों में बनाए जा रहे अधिकार क्षेत्र का जायजा लिया। त्योहारों के दौरान यात्रियों के निर्बाध प्रबंधन सुनिश्चित करने के लिए नई दिल्ली रेलवे स्टेशन के अजमेरी गेट की ओर स्थायी अधिकार क्षेत्र बनाए जा रहे हैं।

### मन की बात

प्रधानमंत्री नरेन्द्र मोदी कल सुबह 11 बजे आकाशवाणी पर मन की बात कार्यक्रम में देश-विदेश के लोगों के साथ अपने विचार साझा करेंगे। यह मासिक रेडियो कार्यक्रम का 124वां एपिसोड होगा। इस कार्यक्रम का प्रसारण आकाशवाणी और दूरदर्शन के समूचे नेटवर्क, आकाशवाणी समाचार वेबसाइट [newsonair.gov.in](http://newsonair.gov.in) और मोबाइल ऐप न्यूज़ऑनएयर पर

किया जाएगा। इस कार्यक्रम का आकाशवाणी समाचार, डीडी न्यूज़, पीएमओ तथा सूचना और प्रसारण मंत्रालय के यूट्यूब चैनलों पर भी लाइव प्रसारण किया जाएगा। हिंदी प्रसारण के तुरंत बाद आकाशवाणी क्षेत्रीय भाषाओं में कार्यक्रम प्रसारित करेगा।

## शिक्षक सम्मान

प्रदेश में 5 सितम्बर शिक्षक दिवस पर भोपाल में होने वाले राज्य स्तरीय शिक्षक समारोह में 14 शिक्षकों को उनके द्वारा श्रेष्ठ कार्य करने पर सम्मानित किया जायेगा। पुरस्कृत शिक्षकों को 25 हजार रुपये की सम्मान निधि, शॉल-श्रीफल भेंट कर सम्मानित किया जायेगा। सम्मानित शिक्षकों में प्राथमिक, माध्यमिक श्रेणी के 8 और उच्चतर माध्यमिक श्रेणी के 6 शिक्षक शामिल हैं। गत वर्ष 2024 में राष्ट्रीय शिक्षक पुरस्कार प्राप्त शिक्षकों को भी सम्मानित किया जायेगा।

स्कूल शिक्षा मंत्री उदय प्रताप सिंह ने चयनित शिक्षकों को बधाई और शुभकामनाएँ दी हैं। उन्होंने कहा है कि आज जिन शिक्षकों का चयन उनके श्रेष्ठ कार्यों की वजह से हुआ है, वे अन्य शिक्षकों के लिये प्रेरणा का काम करेंगे।

## निशानेबाजी

कजाकिस्तान के शिमकेंट में आयोजित हुई 16वीं एशियाई शूटिंग (शॉटगन) चैम्पियनशिप 2025 में भारत ने ऐतिहासिक प्रदर्शन करते हुए कुल 17 पदक अपने नाम किए। इनमें 12 स्वर्ण, 3 रजत और 2 कांस्य पदक शामिल हैं। मध्यप्रदेश राज्य शूटिंग अकादमी के खिलाड़ी सूरज कुमार ने शानदार प्रदर्शन कर 25 मीटर स्टैंडर्ड पिस्टल (जूनियर वर्ग) में व्यक्तिगत एवं टीम, दोनों ही वर्गों में स्वर्ण पदक जीता है। खेल एवं युवा कल्याण मंत्री विश्वास कैलाश सारंग ने सूरज की इस ऐतिहासिक उपलब्धि पर हार्दिक बधाई दी है।

## मौसम

प्रदेश में एक बार फिर बारिश का दौर जारी है। बुरहानपुर जिले में अति भारी बारिश दर्ज की गई है। नेपालनगर में सर्वाधिक 4 दशमलव 8 इंच बारिश दर्ज की गई। धार और इन्दौर जिलों में भारी वर्षा हुई है। नर्मदापुरम में तवा डेम के तीन गेट खोल दिये गये हैं। मौसम विभाग ने आज नर्मदापुरम, बैतूल, हरदा सहित 11 जिलों भारी बारिश यलो अलर्ट जारी किया है। विभाग के अनुसार अगले 4 दिन बारिश जारी रहेगी। इस बीच लगातार बारिश से झाबुआ में माही मुख्य बांध का जलस्तर बनाए रखने के लिए किसी भी समय गेट खोले जा सकते हैं।

vc dqN lekpkj la{ksi esa -----

- इंदौर संभाग के निर्देश पर खंडवा जिले के दूरस्थ क्षेत्रों में मेगा स्वास्थ्य शिविरों का आयोजन किया जा रहा है। इसी कड़ी में आज खालवा विकासखंड के ग्राम रोशनी में जिला स्तरीय स्वास्थ्य शिविर आयोजित होगा।
- सतना जिले में गणेशोत्सव, मिलाद-उन-नबी, सहित आने वाले त्योहारों को शांतिपूर्ण मनाने के लिए कल कलेक्टर ने शांति समिति की बैठक की।
- नीमच में पश्चिम रेलवे रतलाम मंडल में संरक्षा एवं विभिन्न क्षेत्रों में उत्कृष्ट कार्य करने वाले 53 कर्मचारियों को मण्डल रेल प्रबंधक ने 'पर्सन ऑफ़ द मंथ' सम्मान प्रदान किये गए।
- बैतूल में खरीफ विपणन वर्ष 2025-26 में जिले में न्यूनतम समर्थन मूल्य पर धान और ज्वार तथा बाजरा का उपार्जन किया जाएगा। इसके लिए पंजीयन 15 सितम्बर से 10 अक्टूबर तक किया जाएगा।
- शिवपुरी जिले में बाघ एवं अन्य वन्यजीवों के शिकार के मामले में अंतर्राज्यीय गिरोह के एक आरोपी को स्टेट टाइगर स्ट्राइक फोर्स और वनमंडल शिवपुरी की संयुक्त टीम ने ग्राम खरई खैरोना से गिरफ्तार किया है।